



MALTA

QORTI TAL-MAĠISTRATI (MALTA)
MAĠISTRAT DR. NADIA H. VELLA
B.A., LL.D., Dip. Trib. Eccl. Melit.,

Seduta ta' nhar is-26 ta' Mejju 2025

Avviż Numru: 240/2023NHV

Erremme Business Advisors Limited
C-30153

vs

Justin Haber
K.I. 278281M

Il-Qorti

Rat l-**Avviż** fl-ismijiet premissi, ipprezentat fil-25 ta' Settembru 2023, li permezz tiegħu, is-soċjetà rikorrenti talbet il-ħlas mingħand l-intimat tas-somma ta' sitt elef, sitt mija u tlieta u għoxrin Euro u wieħed u sittin ċenteżmu (€6,623.61) rappreżentanti bilanċ ta' drittijiet għal servizzi professjonali fuq ingaġġ tal-intimat għal servizzi ta' accounting, konsulenza, preparazzjoni u għeluq ta' financial statements, xogħol ma' awdituri, corporate services, u servizzi anċillari pprovduti, bl-ispejjeż inklużi dawk tal-

ittra uffiċjali numru 405/2023 datata fil-15 ta' Frar 2023 u bl-interessi, kontra l-intimat li kien ingunt għas-subizzjoni.¹

Rat li b'digriet tal-5 ta' Ottubru 2023², din il-Qorti kif diversament presjeduta, appuntat is-smieġ għas-seduta tal-15 ta' Novembru 2023.

Rat li l-partijiet ġew debitament notifikati b'dawn il-proċeduri u l-avviż tas-smieġ³.

Rat ir-**Risposta** tal-intimat Justin Haber⁴, li permezz tagħha laqa' għat-talbiet permezz tal-eċċezzjonijiet mressqa nhar il-15 ta' Novembru 2023, fejn eċċepixxa is-segwenti:

“1. Illi fil-mertu u mingħajr preġudizzju għall-premess, l-esponenti jiċċad bl-iktar mod kategoriku u fl-intier tagħhom l-allegazzjonijiet vantati mis-soċjetà rikorrenti fil-konfront tiegħu bħala infondati kemm fil-fatt kif ukoll fid-dritt u t-talba tas-soċjetà rikorrenti għandha tiġi miċhuda bl-ispejjeż kontra tagħha għar-raġunijiet segwenti:

2. Illi kif ġej ippruvat waqt is-smieġ ta' din il-kawża, is-soċjetà attriċi ingannat, qarrqet u adoperat agir frawdolenti kontra l-esponenti sabiex induċietu jhallas għal servizzi li kellhom jsiru, li suppost saru imma li fil-fatt qatt ma saru kif miftiehem u dan kif ser jiġi pruvat waqt is-smieġ ta' din il-kawża.

3. Illi kif ġej muri waqt is-smieġ ta' din il-kawża wkoll, is-soċjetà attriċi qeda tinqeda b'dawn il-proċeduri ġudizzjarji flimkien ma' diversi proċeduri oħra sabiex tivvessa u tintimida lil esponenti u tittenta tagħmel gwadann ingust u tarrikixxi ruħha indebitament a skapitu tal-esponent li da parti tiegħu dejjem aġixxa in buona fede;

4. Illi għalhekk l-ebda ammont ma hu dovut mill-esponenti, anzi hija s-soċjetà attriċi li hi debitori tal-esponenti, u dan stante li l-esponent spiċċa inkorra spejjeż inutili, inkluż multi u penali minħabba tardività tas-servizz li kellu jiġi rezz u li qatt ma sar;

¹ Fol. 1, flimkien ma' statement a fol.2 u kopja tal-kuntratt ta' ingaġġ a fol. 3 sa 7 tal-proċess;

² Fol. 9 tal-proċess;

³ Fol. 12 tal-proċess;

⁴ Fol. 14 tal-proċess;

5. Salv eċċezzjonijiet ulterjuri permissibbli mil-liġi;

Bl-ispejjeż.”

Rat l-**assenjazzjoni** tal-kawżi u d-doveri ai termini tal-Artikolu 11(3) tal-Kapitolu 12 tal-Liġijiet ta' Malta, li daħlu fis-seħħ nhar id-19 ta' Frar 2024, illi permezz tagħha din il-kawża għet assenjata lil din il-Qorti kif presjeduta.

Rat il-**provi** kollha mressqa mis-soċjetà rikorrenti, fejn permezz ta' affidavit ta' **Marco Bajada**⁵ li huwa accounts manager u jagħmel xogħol għal Erremme Business Advisors Limited, jispjega li huwa beda jagħmel xogħol għal Justin Haber fis-sena 2020, u jgħid li l-intimat kellu bżonn jippreżenta tax returns mis-sena 2017 u VAT returns minn Jannar 2018. Huwa jispjega li kellhom diversi laqgħat flimkien biex Haber jipprovdu l-informazzjoni, u s-soċjetà rikorrenti hejjew l-informazzjoni biex ikunu jistgħu joħorġu rapporti għall-VAT u profit and loss għar-returns tat-taxxa tad-dħul. Bajada qal li ippreparaw ukoll l-FS3 tas-sena 2020, u baqgħu jagħmlu xogħolijiet ta' VAT returns sal-aħħar sottomissjoni għall-perjodu bejn Lulju u Settembru 2022 li għet ippreżentata nhar it-08 ta' Novembru 2022; u xogħol ta' tax return għas-sena 2020 u għet sottomessa fid-09 ta' Frar 2023. Ix-xhud jikkonferma li l-maġġorparti tax-xogħol għamlu hu u kien hemm xogħol ieħor li għamlu Shirley Caruana u Edward Spiteri u xi impjegati oħra tas-soċjetà rikorrenti. Huwa qal li Caruana ħadmet ukoll fuq l-applikazzjonijiet rigward il-COVID wage supplement u Spiteri ħadem fuq sussidju fuq il-kera relatata maż-żminijiet tal-COVID u xogħolijiet oħra. Xehed ukoll li sar xogħol għall-income tax return għas-sena bażi 2021 iżda din ma nġalqietx peress li kien hemm dokumentazzjoni nieqsa u li sat-08 ta' Frar 2023 Haber ma kienx għadu tahom din l-informazzjoni. Huwa għalaq ix-xhieda tiegħu billi qal li minkejja li s-soċjetà rikorrenti kienet għamlet dan ix-xogħol kollu, Haber kien waqa' lura mill-ħlas tiegħu; dan kien għamel pagamenti akkont fuq l-ewwel żewġ kontijiet biss. Ix-xhud qal li minkejja li s-soċjetà rikorrenti ippruvat tasal għal arrangament sabiex Haber iħallas, l-intimat baqa' ma ħallasx u Erremme Busienss Advisors Limited waqfet tipprovdi servizzi lil Haber.

Rat ukoll l-affidavit ta' **Tracy Buttigieg**⁶, li hija responsabbli għall-ħruġ tal-kontijiet f'isem Erremme Business Advisors Limited, fejn qalet li skont l-informazzjoni li hija ingħatat li x-xogħol reż lil Justin Haber sar prinċipalment minn Mark Bajada u Shirley

⁵ Fol. 19 sa 21 tal-proċess;

⁶ Fol. 22 flimkien ma' statements, fatturi u time-sheets annessi a fol. 23 sa 43 u 49, kif ukoll kopja tal-ittra tal-ingaġġ a fol. 44 sa 48 tal-proċess;

Caruana, u li dan ix-xogħol kien jikkonsisti l-aktar f'servizzi ta' accounts, assistenza ta' supplimenti ta' pagi tal-COVID, preparazzjoni u sottomissjoni ta' formula tat-taxxa fuq il-valur miżjud u servizzi professjonali oħra kif dettaljat fit-timesheets li hija stess ipprezentat. Hija pprezentat ukoll kopja tal-ittra tal-ingaġġ iffirmata miż-żewġ partijiet. Ix-xhud ikkonfermat li l-ammont dovut minn Haber lis-soċjetà rikorrenti huwa ta' €6,623.61; u li Erremme Business Advisors Limited kienet bgħatet diversi rendikonti lil Haber. Ix-xhud qalet ukoll li l-apparti l-ammonti msemmija hemm xogħolijiet oħra li ma għet fatturat.

Rat ukoll l-affidavit ta' **Reuben Buttigieg**⁷, li huwa direttur ma' Erremme Business Advisors Limited, u qal li Haber sar klijent tas-soċjetà rikorrenti f'April 2020 u kien qiegħed jaqdi Marco Bajada. Qal li kien hemm ħafna xogħol relatat mal-accounting, tax returns, VAT returns u kontribuzzjonijiet tas-Sigurtà Soċjali tan-negozju ta' Haber li kellu jsir, u kien hemm bżonn ta' ħafna dokumentazzjoni. Ix-xhud qal li meta ġew biex jithallsu għas-servizz li kien taw li Haber bdew jinqalgħu l-problemi u kien waqa' lura mill-ħlasijiet u baqa' kont pendent ta' €6623.61 għas-servizzi li pprovdiet Erremme Business Advisors Limited lil Haber. Huwa jgħid li kellu diskussjonijiet ma' Haber dwar il-ħlasijiet li huwa kellu jagħti u għalkemm kellu jipproponi skeda ta' pagamenti biex iħallas dan qatt ma wasal għalih u ma kellhomx għażla oħra għajr li jipproċedu b'din il-kawża. Huwa kkonferma li l-bilanċ li għadu dovut mill-intimat huwa ta' €6623.61.

Rat li waqt is-seduta miżmuma nhar l-10 ta' Lulju 2024, is-soċjetà rikorrenti ddikjarat li ma fadallhiex aktar provi xi tressaq.⁸

Rat illi minkejja li l-intimat ingħata l-fakoltà minn din il-Qorti sabiex iressaq il-provi tiegħu fi tliet seduti appożiti, dan ma attendiex u ma ressaq l-ebda prova.⁹

Għalhekk din il-Qorti, fl-udjenza tas-07 ta' April 2025¹⁰, iddikjarat il-provi tal-intimat magħluqa, u ħalliet din il-kawża għas-sentenza in difett t'ostaklu għas-seduta tal-lum 26 ta' Mejju 2025.

⁷ Fol. 52 flimkien mal-kopja tal-ittra tal-ingaġġ a fol. 53 sa 57 tal-proċess;

⁸ Fol. 50 tal-proċess;

⁹ Dan seħħ kemm fis-seduta tal-11 ta' Novembru 2024, fol. 58 tal-proċess, tal-20 ta' Jannar 2025, fol. 59 tal-proċess, kif ukoll tas-07 ta' April 2025, fol. 60 tal-proċess;

¹⁰ Fol. 60 tal-proċess;

Konsiderazzjonijiet tal-Qorti

Din il-kawża titratta dwar ħlas ta' ammonti dovuti għal servizzi reżi. Is-soċjetà attriċi ppreżentat il-provi permezz tat-testimonjanza ta' ħaddiema tagħha stess u dokumentari biex tispjega u ssostni l-pożizzjoni tagħha tas-sevizzi reżi minnha lill-intimat, u ddikjarat li ma tħallsix is-somma dovuta lilha għal tali servizzi reżi u kkalkolati skont ir-rati miftehma, u reklamata minnha permezz tal-avviż promotur.

Irriżulta li minkejja li tressqu eċċezzjonijiet da parti tal-intimat, dan naqas mili jippreżenta l-provi tiegħu sabiex jikkontesta t-talba u l-provi kif imressqa mis-soċjetà rikorrenti, u jsostni l-eċċezzjonijiet tiegħu.

Rat li dak mitlub mill-Artikolu 171 tal-Kapitolu 12 tal-Liġijiet ta' Malta sabiex titmexxa kawża quddiem din il-Qorti, ġew kollha sodisfatti.

Il-Qorti għaldaqstant tqis li t-talba mressqa mis-soċjetà rikorrenti ġiet sodisfaċentement ippruvata minnha u kwindi ser tkun milqugħa.

Deċide

Għal dawn il-motivi, din il-Qorti qiegħda taqta' u tiddeċiedi din il-kawża billi tilqa' t-talba attriċi u konsegwentement tikkundanna lill-intimat Justin Haber iħallas lis-soċjetà rikorrenti Erremme Business Advisors Limited is-somma ta' sitt elef, sitt mija u tlieta u għoxrin ewro u wieħed u sittin ċenteżmu (€6,623.61), bl-imġħax legali dekorribbli b'effett mill-15 ta' Frar tas-sena 2023¹¹ sad-data tal-pagament effettiv.

L-ispejjeż kif mitluba, inkluż dawk tal-ittra uffiċjali fl-ismijiet premissi, innumerata 405/2023, huma a karigu tal-intimat.

Moqrija

Dr. Nadia H. Vella

Maġistrat

Naomi Bonello

Deputat Registratur

¹¹ Li hija d-data meta ġiet ippreżentata l-ittra uffiċjali 405/2023, fl-ismijiet premissi;